

جدید قمار بازی اور فرقہ:

## مروجہ قرعہ اندازی اور اس کی فقہی تحقیق

شیخ الاسلام حضرت مولانا مفتی محمد تقی عثمانی صاحب دامت برکاتہم

سپریم کورٹ آف پاکستان کی شریعت اپیلیٹ بخش میں یہ مقدمہ زیر بحث آیا کہ مجموعہ تعزیرات پاکستان کی دفعہ ۲۹۳۔۱۔ے اور دفعہ ۲۹۳۔۲۔ے کس حد تک اسلام کے مطابق یا مخالف ہیں۔ ان دفعات کی رو سے سرکاری "لاٹری" کو جائز قرار دیا گیا ہے اس مسئلہ پر جس مولانا محمد تقی عثمانی صاحب مذکور کا لکھا ہوا شرعی تحقیق پر تفصیلی فیصلہ پیش خدمت ہے.....ادارہ

میں نے اس مقدمے میں بردلہ محترم جناب جسٹس شفیق الرحمن صاحب کے مجوزہ فیصلے کا مطالعہ کیا، میں اس میں بیان کردہ سانچ سے بڑی حد تک تتفق ہوں، البتہ چونکہ فاضل فیڈرل شریعت کورٹ کا فیصلہ بعض ترمیمات کا محتاج ہے۔ اس لیے زیر بحث مسئلے سے متعلق چند بنیادی امور کی وضاحت ضروری سمجھتا ہوں۔

۱۔ اس مقدمے میں بنیادی مسئلہ یہ ہے کہ مجموعہ تعزیرات پاکستان کی دفعہ ۲۹۳۔۱۔ے اور دفعہ ۲۹۳۔۲۔ے کس حد تک قرآن و سنت کے احکام کے مطابق یا منافی ہیں؟ دفعہ ۲۹۳۔۱۔ے میں لاٹری جاری کرنے کے لیے کوئی دفتر کھونے کو جرم قرار دے کر اس کے مرتكب کو چھ ماہ قید یا جرم مانے یا دونوں سزاوں کا مستحق قرار دیا گیا ہے۔ لیکن اس کے ساتھ ہی مذکورہ دفعہ میں سرکاری طرف سے جاری کردہ لاٹری کو جرم ہونے سے مستثنی کر دیا گیا ہے، اور جس لاٹری کی صوبائی حکومت نے اجازت دیدی ہو اس کو بھی جرم قرار نہیں دیا گیا۔ دوسری طرف دفعہ ۲۹۳۔۲۔ے کا خلاصہ یہ ہے کہ کسی تجارت یا کاروبار کے فروغ، یا کسی خاص چیز کی خریداری کو فروغ دینے کے لیے انعامی لٹکت یا کوپن وغیرہ جاری کرنا، اور ان کی بنیاد پر انعامات تقسیم کرنا جرم ہے، اور اسکی سزا بھی چھ ماہ قید اور جرم مانے کی شکل میں ہو سکتی ہے۔

۲۔ فاضل فیڈرل شریعت کورٹ نے مسؤول شیخ مشتاق علی ایڈ و کیٹ کی درخواست پر دفعہ ۲۹۳۔۱۔ے کا، اور خود اپنی تحریک (Suo Mot) دفعہ ۲۹۳۔۲۔ے کا جائزہ لیا، اور یہ قرار دیا کہ ان دونوں دفعات میں قرآن و سنت کے احکام کو مدنظر نہیں رکھا گیا، اور اس طرح بعض حرام چیزوں کی اجازت دیدی گئی ہے، اور بعض جائز چیزوں کو جرم قرار دیدیا گیا ہے۔ فاضل فیڈرل شریعت کورٹ کا کہنا ہے کہ جو لاٹریاں قمار کی تعریف میں داخل ہیں، وہ صرف عوام کے لیے نہیں بلکہ حکومت اور حکومت کے اجازت یافتہ افراد کے لیے بھی منوع ہونی چاہئیں۔ اور جو لاٹریاں جائز ہیں ان کو جرم قرار نہیں دینا چاہیے۔

۳۔ رہایہ سوال کہ کونسی لاٹریاں قمار میں داخل ہونے کے سبب شرعاً حرام ہیں، اور کونسی لاٹریاں شرعاً جائز ہیں۔ اس مسئلے کو فاضل فیڈرل شریعت کورٹ نے بہت سی مثالوں سے واضح کرنے کی کوشش کی ہے، لیکن "قمار" کی کوئی جامع و مانع تعریف نہیں بتائی۔ جس

کی بنیاد پر بہ آسانی یہ طے کیا جاسکے کہ کوئی صورت قمار میں داخل اور کوئی صورت قمار سے خارج ہے؟  
۳۔ ہمارے نزدیک زیرِ نظر مقدمے کا صحیح اور متنی بر انصاف تصفیہ اس وقت تک ممکن نہیں ہے جب تک "قمار" کی حقیقت پوری طرح واضح نہ ہو۔

عربی زبان میں "قمار" اور "میسر" ہم معنی لفظ ہیں، جن کا ترجیح اردو میں "جوئے" اور انگریزی میں (Wagering Gambling) کیا جاتا ہے، قرآن کریم کی جن آیتوں میں "قمار" کونا جائز ہا حرام قرار دیا، وہ مندرجہ ذیل ہیں:-

یسئلونک عن الخمر والميسر قل فيهما اثم كبير و منافع للناس و ائمه ما اكبر من نفعهما۔ (سورۃ البقرہ: ۲۱۹)  
ترجمہ:- لوگ آپ سے شراب اور جوئے کے بارے میں سوال کرتے ہیں آپ کہہ دیجئے کہ ان دونوں میں گناہ کی بڑی بڑی باتیں ہیں اور لوگوں کو کچھ فائدے بھی ہیں۔ اور گناہ کی باقی ان فائدوں سے بڑی ہوئی ہیں۔ (سورۃ البقرہ: ۲۱۹)  
اور سورۃ مائدہ میں ارشاد ہے۔ یا یہاں اللذین امنوا انما الخمر والميسر والانصاب والازلام رجس من عمل الشیطون  
فالجتنیوه لعلکم تفلحون۔

ترجمہ:- اے ایمان والو! بلاشبہ شراب، جوا، بت اور جوئے کے تیر، یہ سب گندی ہاتھیں شیطان کے کام ہیں، پس ان سے بالکل کنارہ کشی اختیار کروتا کتم کو فلاح ہو۔ (سورۃ المائدہ: ۹۰)

ان دونوں آیتوں میں جوئے کے لیے لفظ "میسر" استعمال کیا گیا ہے، جو "قمار" کے ہم معنی ہے۔ چنانچہ حضرت عبد اللہ بن عمر غرماتے ہیں: "المیسر"؛ القمار" (یعنی میسر قمار کو کہتے ہیں)

۵۔ اس کے علاوہ محمد بن سیرین، مجاهد، سعید بن المسیب، سعید بن جبیر، قادہ، حسن بصری، طاؤس، عطاء بن ابی رباح اور ضحاک نے بھی "میسر" اور "قمار" "ہم معنی قرار دیا ہے۔

آنحضرت ﷺ نے قمار سے اجتناب کی اس درجہ تاکہ یہ فرمائی کہ نہ صرف قمار کا معاملہ کرنا حرام قرار دیا، بلکہ قمار کا شخص ارادہ ظاہر کرنے کو بھی گناہ قرار دیا، اور اگر کوئی شخص دوسرے کو قمار کی دعوت دے تو اس کو حکم دیا کہ اپنے اس گناہ کے کفارے کے طور پر صدقہ کرے، چنانچہ صحیح بخاری میں آنحضرت ﷺ کا یہ ارشاد مروی ہے کہ:- من قال: تعال اقا مرک فليتصدق.

ترجمہ:- جو شخص دوسرے سے کہے کہ آؤ، میں تمہارے ساتھ قمار کروں تو اسے چاہیے کہ کچھ صدقہ دے۔

۶۔ قمار کی حقیقت اہل عرب میں اتنی معروف و مشہور تھی کہ ہر شخص اسکا مطلب سمجھتا تھا، اور ہر ایسے معاٹے کو "قمار" کہا جاتا تھا جس میں کسی غیر یقینی واقعے کی بنیاد پر کوئی رقم اس طرح داکو پر لگادی گئی ہو کہ یا تو وہ اس رقم سے بھی ہاتھ دھو بیٹھے گا، یا اسے اتنی ہی یا اس سے زیادہ رقم بغیر کسی معاوضے کے مل جائے گی۔ اسی کو عرب میں "مخاطره" (دوفریقوں کا اپنے اپنے مال کو داکو پر لگادینا) بھی کہا جاتا ہے۔ چنانچہ حضرت عبد اللہ بن عباسؓ سورۃ بقرہ کی مذکورہ بالا آیت میں "میسر" کی تشریع کرتے ہوئے فرماتے ہیں:-

المیسر: القمار، کان الرجل فی الجاهلية يحاطر على اهله وماله، فا یهمما قمر صاحبہ ذهب با هله وماله۔ ترجمہ:- "میسر" قمار کو کہتے ہیں، زمانہ جاہلیت میں ایک شخص کی دوسرے کے ساتھ اپنے مال اور اپنے گھر والوں کو داؤ پر لٹادیتا تھا۔ پھر ان دونوں میں سے جو شخص دوسرے کے قمار میں ہرادیتا۔ وہ اس کے گھر والوں اور اس کے مال کو لے جاتا تھا۔ (فسیل جویں جویں ج ۳۵۸)

۔ حضرت عبد اللہ بن عباسؓ کے اس ارشاد سے معلوم ہوا کہ جاہلیت کے قمار میں صرف مال ہی کا سودا نہیں ہوتا تھا بلکہ بعض اوقات لوگ اپنی بیویوں کو بھی داؤ پر لگادیتے تھے۔ اسی جوئے کی ایک قسم وہ تھی جسے سورہ نائد میں "جوئے کے تیر" فرمایا گیا ہے۔ اس کی تفصیل یہ ہے کہ زمانہ جاہلیت میں لوگ ایک اونٹ ذنب کر کے اس کے مختلف چھوٹے بڑے حصے کر لیتے تھے، ہر حصے کا ایک نام رکھ کر وہ نام ایک تیر پر لکھ دیا جاتا تھا۔ یہ سارے تیر جمع کر کے ان میں کچھ تیر خالی ملا دیئے جاتے تھے۔ جن کو کوئی حصہ نہیں ہوتا تھا۔ اب یہ سارے تیر آپس میں ملا کر شرکاء میں سے ایک ایک کے نام پر ایک تیر اٹھایا جاتا، جس شخص کے نام جو تیر آتا، اس پر لکھا ہوا حصہ اسے مل جاتا، اور جس شخص کے نام پر خالی تیر آتا، اسے نہ صرف یہ کہ اونٹ میں سے کوئی حصہ نہ ملتا، بلکہ پورے اونٹ کی قیمت بھی اسی کو دا کرنی پڑتی ہی۔ اس عمل کو عربی زبان میں "استقسام بالازلام" کہتے تھے، اور قرآن کریم نے کئی آیتوں میں اس کو حرام قرار دیا ہے۔

اسی طرح گھر دوڑ میں بھی جوئے کاررواج تھا۔ دو آدمی گھوڑوں کی ریس لگاتے، اور آپس میں یہ طے کرتے کہ دونوں میں سے جو شخص ریس میں ہار جائے گا، وہ جیتنے والے کو اتنی رقم ادا کرے گا۔ اس کو کمی آنحضرت ﷺ نے قمار میں داخل قرار دیا، اور اس کی حرمت کا اعلان فرمایا۔ (ملاحظہ ہو: سنن ابو داؤد، کتاب الجهاد، باب فی المحلل)

۔ مختلف کھیلوں پر ہار جیت کی صورت میں بھی قمار کا رواج الٰل عرب میں موجود تھا۔ اور قمار کی ان صورتوں کو قرآن کریم کی مندرجہ بالا آیتوں نے حرام قرار دیا۔

۔ قمار کی ان مختلف صورتوں اور اس کی مشہور و معروف حقیقت کو مد نظر رکھتے ہوئے نہ تو آج تک امت مسلمہ میں قمار کی حرمت کے بارے میں کوئی اختلاف پیدا ہوا، اور نہ اس کی حقیقت کے بارے میں کوئی اشتباه پیدا ہوا، البتہ اس کی حقیقت کو الفاظ میں بیان کرنے کے لیے فقهاء کرام نے مختلف تعریفات ذکر فرمائی ہیں، عام طور سے قمار کی جو تعریف فقهاء کے درمیان مشہور و معروف ہے وہ یہ ہے "تعليق التسلیک بالخطر والمال من الجانبين"

اردو میں اس تعریف کو سب سے زیادہ واضح الفاظ میں حضرت مولانا مفتی محمد شفیع صاحبؒ نے اپنی تفسیر "معارف القرآن" میں بیان کیا ہے وہ فرماتے ہیں:-

"قمار کی تعریف یہ ہے کہ جس معاملے میں کسی مال کا مالک بنانے کو ایسی شرط پر موقوف رکھا جائے جس کے وجود و عدم کی دونوں جانبیں مساوی ہوں، اور اسی بناء پر نفع خالص یا تاویں خالص برداشت کرنے کی دونوں جانبیں بھی برابر ہوں۔

مشائیہ بھی احتمال ہے کہ زید پرتاوان پڑ جائے، اور یہ بھی احتمال ہے کہ عمر پرتاوان پڑ جائے، اسکی جتنی قسمیں اور صورتیں پہلے زمانے میں راجح تھیں، یا آج راجح ہیں، یا آئندہ پیدا ہوں، وہ سب میسر اور قمار اور جواہر لائے گا۔ (معرف الفرقان ص ۵۳۳ ج ۱، البقرۃ ۲۱۸:۲)

۱۰۔ قمار کی ان تمام صورتوں اور تعریفات کو سامنے رکھتے ہوئے یہ بات واضح ہوتی ہے کہ قمار کے لازمی عناصر (Necessary Ingredients) مندرجہ ذیل ہیں:-

- (۱) قمار دو یادو سے زیادہ فریقوں کے درمیان ایک معاملہ (Transaction) ہوتا ہے۔
- (۲) اس معاملے میں کسی دوسرے کا مال حاصل کرنے کی غرض سے اپنا کچھ مال داؤ پر لگایا جاتا ہے۔
- (۳) قمار میں دوسرے کا جو مال حاصل کرنا مظہور ہو، اس کا حصول کسی ایسے غیر تلقینی اور غیر اختیاری واقعہ پر موقوف ہوتا ہے۔ جس کے پیش آنے کا بھی احتمال ہو، اور پیش نہ آنے کا بھی۔
- (۴) قمار میں جو مال داؤ پر لگایا جاتا ہے، یا تو وہ بغیر کسی معاوضے کے دوسرے کے پاس چلا جاتا ہے۔ جس کے نتیجے میں داؤ پر لگانے والے کا خالص نقصان ہوتا ہے، یا پھر دوسرے کا کچھ مال اس کے پاس بغیر معاوضے کے آ جاتا ہے۔ جس کے نتیجے میں اس کا خالص نقصان ہوتا ہے۔ جس کسی معاملے میں یہ چار عناصر پائے جائیں گے، وہ قمار میں داخل ہوگا، اور شرعاً حرام ہوگا۔ یوں تو اس معاملے کی بہت سی صورتیں ہو سکتی ہیں، لیکن قمار کی وقسمیں نہیاں ہیں:-
- ۱۱۔ قمار کی پہلی قسم وہ ہے جس میں کوئی ایک فریق تلقینی طور پر کوئی ادا یگی کرنے کا پابند نہیں ہوتا، بلکہ ہر فریق کی طرف سے ادا یگی کسی غیر تلقینی واقعہ پر موقوف ہوتی ہے، مثلاً الف اور ب کے درمیان کوئی رسیس یا مقابلہ ہوتا ہے، اور دونوں ابتداء ہی سے یہ معاملہ کر لیتے ہیں، کہ جو فریق ہار گیا، وہ جیتنے والے فریق کو مشائیہ ایک ہزار روپے ادا کریگا۔
- ۱۲۔ اس مثال میں کسی بھی فریق کی طرف سے کوئی ادا یگی تلقینی نہیں ہے، بلکہ ایک غیر تلقینی واقعہ یعنی ہار جیت پر موقوف ہے۔ اسی طرف مختلف غیر تلقینی واقعات پر جو شرطیں پائی جاتی ہیں، وہ بھی اسی قسم میں داخل ہیں۔ مثلاً زید عمر سے کہتا ہے کہ فلاں مقابلے میں اگر الف جیت گیا تو میں تھیس ایک ہزار روپے دون گا، اور اگر ب جیت گیا تو تم مجھے ایک ہزار روپے ادا کرنا۔ یہ بھی اسی قسم کا قمار ہے کہ ہر فریق کی طرف سے ادا یگی ایک غیر تلقینی شرط پر موقوف ہے۔
- ۱۳۔ لیکن اس قسم کے قمار ہونے کے لیے یہ ضروری ہے کہ ادا یگی دونوں طرف سے طے کی گئی ہو، اگر ادا یگی محض یک طرفہ ہوئی تو یہ قمار نہیں۔ مثلاً زید عمر سے یہ کہتا ہے کہ اگر الف جیت گیا تو میں تھیس ایک ہزار روپے دون گا۔ لیکن الف کے ہارنے کی صورت میں عمر کے ذمے کوئی ادا یگی لازم نہیں کی جاتی، تو یہ یک طرفہ شرط ہے، جو قمار میں داخل نہیں۔
- ۱۴۔ قمار کی دوسری قسم وہ ہے جس میں ایک فریق کی طرف سے ادا یگی معین اور تلقینی ہوتی ہے اور دوسری طرف سے غیر تلقینی۔ اور جو فریق تلقینی طور پر ادا یگی کرتا ہے، وہ درحقیقت اپنے مال کو اس طرح داؤ پر لگاتا ہے کہ یا تو داؤ پر لگایا ہو مال کسی معاوضے کے بغیر

چلا جائے گا، یا پھر وہ اپنے سے زیادہ مال بلا معاوضہ کھینچ لائے گا۔

۱۵۔ قمار کی اس دوسری قسم میں وہ لاٹریاں اور بیفل وغیرہ داخل ہیں جن میں حصہ لینے والوں کو کچھ رقم ابتداء میں ادا کرنی پڑتی ہے، خواہ فیس کی شکل میں، یا نکشوں کی خریداری کی شکل میں، یا کسی اور طرح۔ پھر مخصوص رقموں کی قرعہ اندازی کر کے وہ رقمیں ان لوگوں کے درمیان تقسیم کی جاتی ہیں، جن کا نام قرعہ میں نکل آئے۔ چنانچہ اگر قرعہ میں نام نہ آئے تو ابتداء میں لگائی ہوئی رقم کسی معاوضہ کے بغیر چلی جاتی ہے، اور اگر قرعے میں نام نکل آئے تو وہ اپنے سے بہت زیادہ رقم بلا معاوضہ کھینچ لاتی ہے۔

۱۶۔ قمار کی ان دونوں قسموں کو ذہن میں رکھتے ہوئے اگر ہم قمار کی نی تعلیم قانونی تعریف کرنا چاہیں تو وہ کچھ اس طرح ہو گی: "قمار ایک سے زائد فریقوں کے درمیان ایک ایسا معاملہ ہے جس میں ہر فریق نے کسی غیر یقینی واقعے کی بنیاد پر اپنا کوئی مال (یا تو فوری ادا یاگی) کر کے یا ادا یاگی کا وعدہ کرتے ہے) اس طرح داؤ پر لگایا ہو کہ یا تو وہ مال بلا معاوضہ دوسرے فریق کے پاس چلا جائے گا، یا دوسرے فریق کا مال پہلے فریق کا مال پہلے فریق کے پاس بلا معاوضہ آ جائیگا۔"

۱۷۔ یہاں یہ بات واضح رہنی چاہیے کہ قرعہ اندازی اور قمار ایک چیز نہیں ہیں، لیکن بعض صورتوں میں قرعہ اندازی کی قمار کے مقاصد میں استعمال کر لیا جاتا ہے، لہذا صرف وہ قرعہ اندازی قمار ہو گی جس پر قمار کی مذکورہ بالاعتریف صادق آئے۔ لیکن جہاں قمار کی یہ حقیقت موجود نہ ہو، اور کسی جائز مقصد کے حصول کے لیے قرعہ اندازی کی جائے تو نہ وہ قمار ہے، اور نہ اسے شرعاً ناجائز کہا جا سکتا ہے۔ مثلاً اگر حکومت بے گھر افراد کے درمیان زمین کے پلاٹ تقسیم کرنا چاہتی ہے، پلاٹ محدود ہیں اور بے گھر افراد بہت زیادہ ہیں تو قرعہ اندازی کر کے تقسیم کرنا بلاشبہ جائز ہے، اور اسے ہرگز قمار نہیں کہا جا سکتا۔ کیونکہ قمار کی مذکورہ بالاعتریف اور حقیقت اس پر صادق نہیں آتی۔

۱۸۔ دوسری بات یہ ہے کہ "قمار" کی حقیقت کا ایک لازمی عنصر یہ ہے کہ اس میں متعلقہ غیر یقینی واقعہ پیش نہ آنے کی صورت میں داؤ پر لگی ہوئی رقم بلا معاوضہ دوسرے فریق کے پاس چلی جاتی ہے، اور اس کا کوئی معاوضہ نہیں ملتا۔ لہذا اگر کسی رقم کا پورا پورا معاوضہ ملتا ہر صورت میں یقینی ہے تو نہیں کہا جا سکتا کہ یہ رقم داؤ پر لگائی گئی ہے۔ یا اسے خطرے میں ڈالا گیا ہے۔ اور چونکہ اس قسم کا "خطہ" قمار کا لازمی حصہ ہے۔ اس لیے جو معاملہ ایسے خطرے سے خالی ہواں کو قمار نہیں جا سکتا۔

۱۹۔ لہذا بہت سے تاجر اپنی مصنوعات یا مال تجارت کے فروغ کے لیے کوپن یا خالی ڈبوں وغیرہ کے نمبروں کی بنیاد پر قرعہ اندازی کے ذریعے جو انعامات تقسیم کرتے ہیں ان کو ہر حالت میں قمار نہیں کہا جا سکتا۔ بلکہ اس میں فصیل یہ ہے کہ اگر خریداروں سے ان مصنوعات کی وہی بازاری قیمت طلب کی گئی ہے۔ جو انعامی اسکیم کے بغیر بھی طلب کی جاتی تو اس قسم کا انعام قمار نہیں ہے۔ مثلاً ایک چائے کے ڈبے کی عام بازاری قیمت تیس روپے ہے اور انعامی اسکیم میں بھی وہ ڈبے تیس ہی روپے کا بیچا جا رہا ہے لیکن ساتھ ہی یہ اعلان کردیا گیا ہے کہ جس ڈبے سے ایک مخصوص نمبر کا کوپن برآمد ہوگا، اسے فلاں انعام دیا جائیگا۔ تو یہ قمار نہیں ہے۔ وجہ یہ ہے کہ خریدار کے تیس روپے یا ان کا کوئی حصہ کسی بھی وقت داؤ پر نہیں لگے بلکہ خریدار کو تیس روپے کا پورا پورا معاوضہ چائے کے ڈبے کی صورت میں یقینی

طور سے مل گیا۔ اب اگر اس کا انعام نہ نکلنے تو اس کا کوئی نقصان نہیں ہے۔ کیونکہ وہ اپنی خرچ کی ہوئی رقم کا معاوضہ وصول کر چکا ہے۔ "تمار" کے لیے چونکہ یہ ضروری ہے کہ ہارنے کی صورت میں اس کی لگائی ہوئی رقم بلا معاوضہ دوسرا فریق کو ملے اور یہاں خریدار کو پورا معاوضہ مل چکا ہے اس لیے یہ تاجر کی طرف سے محض یک طرفہ انعام ہے تمار میں داخل نہیں ہے۔ لہذا فاضل و فاقی شرعی عدالت کے فیصلے میں اس صورت کو جو تمار میں داخل کیا گیا ہے۔ وہ شرعی احکام کی صحیح تشریح نہیں ہے۔

۲۰۔ البتہ اگر انعامی اسکیم کے تحت فروخت کی جانے والی اشیاء کی قیمت بازاری قیمت سے زائد مقرر کی گئی ہو، مثلاً جس چائے کے ڈبے کی عام قیمت تیس روپے ہے اگر اس کو انعامی اسکیم کے تحت چالیس روپے میں فروخت کیا جا رہا ہے۔ تو اس صورت میں خریدار کے دس روپے انعامی اسکیم کے تحت داؤ پر لگ رہے ہیں کیونکہ چائے کا ڈبہ تو اسے تیس روپے میں بھی مل سکتا ہے۔ یہ زائد دس روپے وہ انعام کی خاطر داؤ پر لگا رہا ہے۔ چنانچہ اگر اس کا انعام نہ نکلنا تو یہ دس روپے بلا معاوضہ اور بیکار چلے جائیں گے۔ اس لیے اس صورت پر تمار کی تعریف صادق آتی ہے اور اس قسم کی انعامی اسکیم تمار میں داخل ہونے کی بنا پر حرام ہے۔

۲۱۔ تمار کی تعریف اور حقیقت واضح ہو جانے کے بعداب میں مجموعہ تعزیرات پاکستان کی ان دفعات کی طرف آتا ہوں جو زیر نظر مقدمے میں زیر بحث ہیں۔

۲۲۔ دفعہ ۲۹۲۷ءے میں تمام لاڑیوں کو قانوناً منوع قرار دیا گیا ہے البتہ جو لاڑی سرکار نے خود جاری کی ہو یا جسے صوبائی حکومت کی اجازت حاصل ہواں کو اس دفعہ کے احکام سے مستثنی کر کے اسکی اجازت دی گئی ہے۔

۲۳۔ "لاڑی" کی کوئی تعریف مجموعہ تعزیرات پاکستان میں نہیں کی گئی، اس لیے اس کی تعریف معلوم کرنے کے لیے ڈاکشنری کی طرف رجوع کرنا ہو گا۔ لیکن انگریزی کی مختلف ڈاکشنریوں میں "لاڑی" کی تعریف مختلف طریقوں سے کی گئی ہے۔ مثلاً چیبرس ڈاکشنری میں "لاڑی" کی تعریف اس طرح کی گئی ہے۔

"An arrangement for distribution of prizes by lot: a matter of chance"

"یعنی قرعداندازی کے ذریعے انعامات کی تقسیم کا کوئی انتظام یا کوئی بھی معاملہ جو کسی اتفاقی واقعے پر موقوف ہو۔"

۲۴۔ اگر "لاڑی" کی یہ تعریف لی جائے تو اس میں قمار بھی داخل ہو سکتا ہے۔ اور جائز قرعداندازی بھی۔ کیونکہ اس تعریف میں "انعامات کی تقسیم" کو بالکل عام رکھا گیا ہے۔ خواہ وہ لاڑی کے نکٹ خریدنے کی بنیاد پر تقسیم کیے جا رہے ہوں یا کسی خریداری کے بغیر دونوں صورتوں میں اسے "لاڑی" قرار دیا گیا ہے۔ شرعی نقطہ نظر سے اگر انعامات کی تقسیم نکلوں کی خریداری ہی کے درمیان ہو تو یہ تمار میں داخل ہو گی کیونکہ اس میں اس قمار کی وہ حقیقت موجود ہے جس کی تشریح اوپر کی گئی ہے۔ لیکن اگر کوئی شخص کسی نکٹ کی خریداری اور معاوضے کے بغیر کچھ لوگوں میں رضا کارانہ طور پر کچھ محدود انعامات تقسیم کرنا چاہتا ہو اور صرف اس لیے قرعداندازی کر رہا ہو تو تاکہ بہت سے لوگوں میں سے کچھ لوگ انعام کے لیے متعین کیے جائیں اور قرعداندازی میں حصہ لینے والوں کو کوئی ادائیگی کرنی نہ پڑے تو یہ

قرعہ اندازی مذکورہ بالا تعریف کی رو سے لاٹری ہے۔ لیکن قمار نہیں ہے۔ ایسی قرعہ اندازی کو ہم آگے کے اس فیصلے میں "رضا کارانہ قرعہ اندازی" کہیں گے۔ لاٹری کی اسی تعریف کی بنا پر فاضل فیدرل شریعت کورٹ کے فیصلے میں یہ کہا گیا ہے کہ لاٹریاں جائز بھی ہو سکتی ہیں اور ناجائز بھی۔ لیکن لاٹری کی یہ تعریف اگرچہ بعض ذکشریوں میں درج ضرور ہے، مگر عام استعمال میں "رضا کارانہ قرعہ اندازی" کے لیے لاٹری کا لفظ اکثر استعمال نہیں ہوتا۔ بلکہ زیادہ تر اسی قرعہ اندازی کے لیے استعمال ہوتا ہے۔ جس میں انعامات جیتنے کے لیے شرکاء کو کوئی نکٹ وغیرہ خریدنا پڑتا ہے۔ یا کسی اور طرح کوئی ادائیگی کرنی پڑتی ہے اور جو رقم داؤ پر لگانے کی وجہ سے قمار میں داخل ہے چنانچہ ویبسٹر (Webster) کی ڈکشنری میں یہ بات واضح کردی گئی ہے اس کے الفاظ یہ ہیں:-

"A distribution or, or scheme for distributing prizes as determined

by chance or lot, especially where such chances are allotted by

sale of tickets; hence any chance disposition of any matter" (Webster 1977v.2,p. 753, 754)

یعنی "انعامات کی تقسیم یا اس کی کوئی ایکسیم جس میں انعام کا تعین کسی چانس یا قرعہ اندازی کے ذریعے کیا گیا ہو، خاص طور پر جبکہ چانس نکلوں کی فروخت کے ذریعے الائٹ کیے گئے ہوں۔ چنانچہ "لاٹری" کسی بھی معاملے کے ایسے تصدیق کوئی کہتے ہیں جو کسی چانس کے ذریعے کیا جائے۔"

اس ڈکشنری نے یہ واضح کر دیا کہ اگرچہ "لاٹری" کا لفظ ڈکشنری کی رو سے "رضا کارانہ قرعہ اندازی" پر بھی بولا جاتا ہے لیکن اس کا خصوصی استعمال اسی معاملے کے لیے ہوتا ہے۔ جس میں انعام حاصل کرنے کا چانس کچھ ادائیگی کر کے خریدا گیا ہو۔ چونکہ "رضا کارانہ قرعہ اندازی" کے معنی میں "لاٹری" کا لفظ بہت کم استعمال ہوتا ہے اس لیے بعض مختصر ڈکشنریوں نے "لاٹری" کی تعریف کرتے ہوئے "رضا کارانہ قرعہ اندازی" کے معنی کی گنجائش نہیں رکھی۔ مثلاً آکسفورڈ کی مختصر ڈکشنری میں "لاٹری" کی تعریف اس طرح کی گئی ہے:-

"Arrangement for distributing prizes by chance among purchasers of numbered tickets"

(Prcket Oxford Dictionary (6th ed. 1978) p.516)

یعنی: "نمبر لگے ہوئے نکلوں کے خریداروں کے درمیان چانس کی بنیاد پر انعامات کی تقسیم کا انتظام"۔

(۲۵) چنانچہ جب قانون میں "لاٹری" کا لفظ استعمال کیا گیا تو "لاٹری" کے یہی محدود معنی لیے گئے جس میں "رضا کارانہ قرعہ اندازی" شامل نہیں، چنانچہ انگریزی کی عام ڈکشنریوں سے ہٹ کر اگر قانون کی ڈکشنری کی طرف رجوع کیا جائے تو اس میں عموماً "لاٹری" کی ایسی تعریف کی گئی ہے جو "رضا کارانہ قرعہ" کو شامل نہیں ہوتی، بلکہ کی قانونی ڈکشنری میں "لاٹری" کی بڑی خوبصورت اور مختصر تعریف اس طرح کی گئی ہے:-

"A chance for a prize for a price."

"کسی قیمت کے بد لے انعام حاصل کرنے کا موقع (چانس) حاصل کرنا۔" اس تعریف کا تجزیہ کرتے ہوئے اسی ڈکشنری میں آگے کہا گیا ہے کہ:-

Essential elements of a lottery are consideration, prize and chance and any scheme or device by which a person for a consideration is permitted to receive a prize or Predominantly by chance".(Black's Law nothing as many be determined Dictionary 5th ed.P.853)

یعنی: "لاڑی کے لازمی عناصر تین ہیں، ایک مالی معاوضہ (جودا پر لگایا جاتا ہے) دوسرے انعام اور تیسرا چانس۔ اور لاڑی ہر اس ایکیم اور طریقے کو کہتے ہیں جس کے ذریعے ہر شخص کو مالی معاوضے کے بد لے اس بات کا موقع دیا جاتا ہے کہ یا تو وہ انعام حاصل کر لے یا کچھ حاصل نہ کرے۔ اور اس کا فصل کلی طور پر چانس کے ذریعے یاد جائے۔"

(۲۶) اسی ڈکشنری میں "لاڑی" کی اور بھی بہت سی تعریفیں نقل کی گئی ہیں جو مختلف مغربی ملکوں کے وسائل یا ان کی عدالتون نے اپنے فیصلوں میں کی ہیں۔ ان تمام تعریفات میں یہ عین لاڑی طور پر شامل ہے کہ اس میں انعام کی توقع رکھنے والا کچھ رقم ضرور داؤ پر لگاتا ہے۔ اور ان تعریفات میں رضا کارانہ قرعداندازی کی گنجائش نہیں رکھی گئی ہے، اور وہ سب قمار میں داخل ہیں۔ لہذا اگرچہ انگریزی زبان کے نقطہ نظر سے "لاڑی" کے مفہوم میں "رضا کارانہ قرعداندازی" اصلاحاً شامل ہو، لیکن جب "لاڑی" کا لفظ ایک قانونی اصطلاح کے طور پر استعمال کیا جائے، تو وہ صرف انھی صورتوں کو شامل ہوتا ہے جو "بیک" کی ڈکشنری میں بیان کی گئی ہیں، اور جو واضح طور پر قمار کی تعریف میں داخل ہیں۔

(۲۷) لہذا مجموعہ تعزیرات پاکستان کی دفعہ ۲۹۳۔۱ے میں "لاڑی" کا جو لفظ استعمال کیا گیا ہے۔ وہ درحقیقت اسی قانونی معنی میں استعمال ہوا ہے، جو بیک کی ڈکشنری کے حوالے سے اور بیان کیے گئے، جسکی واضح دلیل یہ ہے۔ کہ اگر کوئی شخص کسی غریب علاقے کے لوگوں میں اپنی جیب سے بلا معاوضہ عطیات تقسیم کرنے کے لئے قرعداندازی کرے، یا کسی امتحان میں پاس ہونے والے طلبکے درمیان انعامات تقسیم کرنے کے لئے قرعداندازی کرے، جبکہ شرکاء سے کوئی فیض وغیرہ طلب نہ کی گئی ہو تو مجموعہ تعزیرات پاکستان کی دفعہ ۲۹۳۔۱ے کے تحت اس کو جرم قرار دینیں دیا جا سکتا، اور نہ اس عمل کو جرم قرار دینا قانون کا منشاء ہے، اس سے صاف اور واضح ہے کہ دفعہ ۲۹۳۔۱ے میں "لاڑی" کے وہ وسیع ترمیمی مراد نہیں لئے گئے جو بعض انگریزی کی ڈکشنریوں میں درج ہیں، اور جن میں "رضا کارانہ قرعداندازی" بھی شامل ہوتی ہیں۔ اس کی بجائے یہاں "لاڑی" کا وہ قانونی مفہوم مراد لیا گیا ہے۔ جس میں صرف ایسی ایکیم داخل ہے۔ جس میں انعام کا موقع حاصل کرنے والے لوگوں وغیرہ خرید کر کچھ رقم داؤ پر لگانی پڑتی ہو، اور اسی ہر ایکیم پوچنکہ قمار میں داخل ہے، اس لئے دفعہ ۲۹۳۔۱ے میں صرف اسی لاڑی کا ذکر ہے، جو شرعاً بھی حرام ہے، اور فاضل و فاقی شرعی عدالت کا نقطہ نظر درست نہیں ہے۔ کہ جس لاڑی کا ذکر دفعہ ۲۹۳۔۱ے میں آیا ہے، وہ جائز اور ناجائز دونوں قسم کی ہو سکتی ہے۔

۲۸۔ اور جب دفعہ ۲۹۳۔۱۔ے مذکورہ لاٹری بالکل یا حرام ہے، اور شرعاً اس کی کوئی صورت جائز نہیں ہے۔ تو وہ جس طرح عام باشدول کے لئے حرام ہے، اسی طرح حکومت کے لئے بھی حرام ہیں، اور حکومت کو اسلامی احکام کی رو سے یہ حق حاصل نہیں ہے۔ کہ وہ خود اس قسم کی کوئی لاٹری جاری کرے، یا اس قسم کی کوئی لاٹری جاری کرنے کی اجازت دے۔ لہذا مجموعہ تعزیرات پاکستان کی دفعہ ۲۹۳۔۱۔ے کے لفاظ کہ:-

"not being a state lottery or lottery authorized by the Provincial Government"

جن کے ذریعے حکومت کو یا صوبائی حکومت کے اجازت یا فتنگان کو ایسی لاٹری جاری کرنے کا قانونی حق دیا گیا ہے، قرآن و سنت کے احکام کے بالکل منافی ہیں۔

۲۹۔ اب قبل اس کے کہ میں دفعہ ۲۹۳۔۱۔ے بی پر گفتگو کروں، یہاں ایک اور نکتے کیوضاحت مناسب ہو گی اور وہ یہ کہ اگرچہ دفعہ ۲۹۳۔۱۔ے کے تحت بیان کردہ ہر لاٹری قمار میں داخل اور شرعاً حرام ہے، لیکن "قمار" لاٹری سے زیادہ وسیع مفہوم رکھتا ہے، اور یہ ضروری نہیں ہے۔ کہ قمار کی ہر شکل لاٹری میں داخل ہو، بلکہ قمار کی جو حقیقت اس فیصلے کے پیراگراف نمبر ۱۶۔ تک بیان کی گئی ہے، اس کے پیش نظر قمار لاٹری کے علاوہ بھی ہو سکتا ہے۔ مثلاً دو شخص اگر کسی کھیل میں یہ شرط لگائیں کہ دونوں میں سے جو شخص بھی ہار گیا، وہ جیتنے والے کو ایک ہزار روپے ادا کریگا، تو یہ معاملہ اگرچہ لاٹری نہیں کہلاتے گا، لیکن قمار میں داخل ہو گا، اور حرام ہو گا۔ لہذا اگرچہ دفعہ ۲۹۳۔۱۔ے میں قمار کی تمام صورتوں کو قانوناً ممنوع قرار دینے کی غرض سے اس دفعہ میں "لاٹری" کے بجائے "قمار" کا لفظ استعمال کیا جائے تو یہ زیادہ مناسب اور قرآن و سنت کے احکام کے زیادہ مطابق ہو گا۔ البتہ ایسی صورت میں "قمار" کی جامع و مانع تعریف بھی قانون میں ذکر کرنی ہو گی۔ اور یہ تعریف ان خطوط پر مقرر کی جاسکتی ہے۔ جو اس فیصلے کے پیراگراف نمبر ۱۶ میں بیان کئے گئے ہیں۔ نیز اس دفعہ میں لاٹری جاری کرنے کی سزا زیادہ سے زیادہ چھ ماہ قید مقرر کی گئی ہے، حالانکہ "قمار" کبیرہ گناہوں میں سے ایسا گناہ ہے۔ جس کو قرآن کریم نے بت پرستی اور شراب نوشی جیسے گناہوں کے ساتھ ذکر کیا ہے، اور اس جرم کی بعض صورتوں نہایت سُکین بھی ہو سکتی ہیں، اس لئے مناسب یہ ہے۔ کہ قمار کی زیادہ سے زیادہ سزا کی مقدار میں اضافہ کیا جائے۔

۳۰۔ اب میں مجموعہ تعزیرات پاکستان کی دفعہ ۲۹۳۔۱۔ے کی طرف آتا ہوں، اس دفعہ کے لفاظ یہ ہیں:-

"Whoever offers, or undertakes to offer in connection with any trade of business for sale of any commodity, any prize, reward or other similar consideration, by whatever name called, whether in money or kind, against any coupon, ticket number of figure, or by any other device as an inducement or encouragement to trade or business or to the buying of any commodity, or for the purpose of advertisement or popularizing any commodity, and whoever publishes any such offer, shall be punishable with imprisonment of either description for a term which may extend to six months, or with fine, or with both."

اس دفعہ کا خلاصہ یہ ہے۔ کہ بعض تاجران پنی اشیاء کی خریداری کی ترغیب دینے کے لئے خریداروں کو کوپن اور نکشوں کی بنیاد پر جو انعامات تقسیم کرتے ہیں، اس دفعہ میں اس کو قانوناً ممنوع قرار دیا گیا ہے۔

۳۱۔ فاضل فیڈرل شریعت کورٹ نے اپنے فیصلے میں اس دفعہ پر تبصرہ کرتے ہوئے یہ قرار دیا ہے۔ کہ اگر کوئی تاجر کسی چیز کی فروخت کے ساتھ کوئی اوز چیز مفت بطور ترغیب دے دیتا ہے تو یہ شرعاً جائز ہے۔ لیکن فروخت شدہ مصنوعات میں سے کسی میں کوئی خفیہ نمبر رکھ کر اس نمبر پر انعام کا اعلان کرنا چونکہ ایک اتفاق (CHANCE) کا کھیل ہے، اس لئے قمار میں داخل اور ناجائز ہے۔

۳۲۔ فاضل فیڈرل شریعت کورٹ کے اس نقطے نظر سے اتفاق ممکن نہیں، ہم قمار کی حقیقت واضح کرتے ہوئے پیچھے یہ بتا چکے ہیں۔ کہ ہر وہ انعام حاصل جو کسی غیر یقینی واقعے پر دیا جائے، قمار نہیں ہوتا، بلکہ قمار کے لئے ضروری ہے۔ کہ غیر یقینی انعام حاصل کرنے کے لئے کوئی رقم اس طرح داؤ پر لگائی جائے کہ انعام ہار جانے کی صورت میں وہ رقم بھی کسی معاوضے کے بغیر چل جائے۔ اور پیچھے پیرا اگراف نمبر ۱۸۹۶ میں ہم یہ بھی قرایدے چکے ہیں۔ کہ اگر خریدار کو پنی ادا کی ہوئی قیمت کا پورا معاوضہ بہر صورت میں جاتا ہو تو اس صورت میں قرعہ اندازی یا خفیہ نمبروں وغیرہ کی بنیاد پر دیا جانے والا انعام قمار میں داخل نہیں ہے۔ البتہ اگر اس قسم کی انعامی اسکیم میں اشیاء خریداری کی قیمت معمول سے زیادہ مقرر کی گئی ہو، مثلاً جس چیز کی بازاری قیمت تیس روپے ہے، انعامی اسکیم کے تحت اس کی قیمت چالیس مقرر کردی گئی ہو تو اس صورت میں چونکہ خریدار یہ زائد سروپے میں چھٹے غیر یقینی انعام کی خاطر داؤ پر لگا رہا ہے، اس لئے یہ انعامی اسکیم قمار میں داخل اور حرام ہو گئی۔

۳۳۔ الہذا قرآن و سنت کے احکام کے لحاظ سے صحیح شرعی پوزیشن وہ نہیں ہے۔ جو فاضل فیڈرل شریعت کورٹ نے اپنے فیصلے کے پیرا اگراف نمبر ۲۲ میں بیان کی ہے، بلکہ صحیح شرعی پوزیشن یہ ہے۔ کہ تاجر صنعت کاراپنی مصنوعات یا اشیاء کی خریداری پر کسی انعامی اسکیم کا اعلان کریں۔

تو اس میں فیصلہ کن بات یہ ہے۔ کہ وہ خریداروں سے جو قیمت وصول کر رہے ہیں۔ وہ عام بازاری قیمت یا معقول حد تک اس کے قریب قریب ہے، یا نہیں؟ اگر انعامی اسکیم کے تحت مقرر کردہ قیمت اس چیز کی معمولی (NORMAL) قیمت سے واضح طور پر زائد ہے۔ تو شرعاً اسی اسکیم ناجائز ہو گی، لیکن اگر قیمت معمول سے زائد مقرر نہیں کی گئی، تو اسی انعامی اسکیم شرعاً جائز ہے، خواہ انعام کی تقسیم کے لئے قرعہ اندازی کا طریقہ اختیار کیا جائے، یا کسی نکٹ یا کوپن یا غالی ڈبے کے نمبروں کے اعتبار سے انعام تقسیم کیا جائے۔

۳۴۔ اس طرح دفعہ ۲۹۲۔ بی نے اسی انعامی اسکیموں کو بھی قانوناً ناجائز قرار دے دیا ہے۔ جو شرعاً جائز ہیں۔ اور قمار میں داخل نہیں اور ”لامڑی“ کے سیاق و سبق میں اسی اسکیموں پر پابندی عائد کرنے سے سمجھا ہی جائے گا کہ ان اسکیموں کو بھی قمار یا ناجائز لامڑی میں شامل قرار دیا گیا ہے۔ اور اس طرح قمار کے شرعی مفہوم کے مثبتہ ہونے کا مکان موجود ہے۔

لہذا یہ دفعہ اس لحاظ سے اسلامی احکام کے مطابق نہیں ہے۔ کہ اس میں اسی انعامی اسکیموں کو بھی ناجائز قرار دیا گیا ہے۔

جن میں خریداروں کو اشیاء معمول کی بازاری قیمت پر فراہم کی گئی ہوں، اور بعض تر غیب کی خاطر کوئی انعام اضافی طور پر دیا جاتا ہو۔  
نتائج بحث:-

مذکورہ بالا بحث کے نتائج مندرجہ ذیل ہیں:-

(۱) مجموعہ تعریفات پاکستان کی دفعہ ۲۹۳-۱۶۱ کے صرف مندرجہ ذیل الفاظ قرآن و سنت کے احکام سے متصادم ہیں، یعنی:-

"not being a state lottery or a lottery authorised by the Provincial Government."

ان الفاظ کے سوا دفعہ کے دوسرے الفاظ میں قرآن و سنت کے منافی کوئی بات نہیں ہے، البتہ مناسب یہ ہے۔ کہ اس دفعہ میں "Lottery" کے بجائے "قمار" (Qimar) کے الفاظ استعمال کر کے قمار کو بالکل یہ ممنوع قرار دیا جائے، خواہ قمار لائٹ کی شکل میں ہو، یا کسی اور شکل میں اور قمار کی تعریف بھی قانون میں درج کی جائے، جو اس فیصلے کے پیرا گراف نمبر ۱۶ میں بیان کردہ تعریف کے خطوط پر ہوئی چاہئے۔

(۲) مجموعہ تعریفات پاکستان کی دفعہ ۲۹۳-۱۶۱ میں اگرچہ بعض ایسی انعامی اسکیموں پر بھی پابندی عائد کی گئی ہے، جو شرعاً ناجائز نہیں ہیں، اسلامی احکام کی رو سے اس دفعہ کی پابندی کو صرف ایسی انعامی اسکیموں کی حد تک محدود ہونا چاہئے جن میں خریداروں سے اشیاء کی قیمت معمول سے زیادہ وصول کر کے انعام کا لائق دیا گیا ہو۔

(۳) پرازبانڈ کے بارے میں فاضل فیڈرل شریعت کورٹ نے جو تبصرہ کیا ہے، وہ چونکہ ایسے وقت میں کیا گیا ہے۔ جبکہ پرازبانڈ کے قانون کا جائزہ لینا اس کے دائرہ اختیار سے باہر تھا، اس لئے وہ زیر نظر مقدمے میں فیڈرل شریعت کورٹ کے فیصلے کا قانوناً موثر حصہ (Operative Part) نہیں ہے، بلکہ ایک ضمنی تبصرہ (Observation) ہے۔

(۴) چونکہ قمار بازی ایک گناہ بکیرہ ہے، اور اس کی بعض صورتیں نہایت سُنگین بھی ہو سکتی ہیں، اس لئے مناسب یہ ہے۔ کہ اس کی سزا کی انتہائی مقدار میں جو اس وقت دفعہ ۲۹۳-۱۶۱ کی رو سے چھ ماہ قید ہے، مناسب اضافہ کیا جائے۔

فیڈرل شریعت کورٹ کے فیصلے میں صرف ان ترمیمات کی حد تک یہ اپیل جزوی طور پر منظور کی جاتی ہے، اور باقی امور میں یہ اپیل مسترد کی جاتی ہے۔ یہ فیصلہ موخر ۳۰ جون ۱۹۹۲ء کو موثر ہو جائے گا۔ جس کے بعد دفعہ ۲۹۳-۱۶۱ اور بھی کے جن حصوں کو قرآن و سنت کے منافی قرار دیا گیا ہے، وہ بے اثر ہو جائیں گے۔

**المباحث الاسلامية خود پڑھیں دوسروں کو پڑھائیں خود خریدار**

**بنیں دوسرے کو خریدار بنائیں کہ یہ بھی دینی خدمت ہے۔ شکریہ**